

TBATIJA U FERH TAL-BIDWI

Hafna jaħsbu li l-ħajja tal-bidwi kollha ward u żahar, fil-waqt li oħrajn min-naħa l-oħra jistqarru li hi miżgħuda bi tbatija l-iżjed kiefra, mingħajr ebda ħaġa li tista' tfer-raħ. Imma jien ingħid li sewwa dawu kemm l-oħrajn ma jiflux u għalhekk ma' jifhmux tajjeb ħajjet il-bidwi : fiha nsibu minn dan u mill-ieħor kif iġhidu, għax kull ħelu fih il-morr.

M'għandniex xi ngħidu, bil-kelma bidwi jien hawn infisser dak il-bidwi li jaħdem ir-raba' li qiegħed imqabbel għandu. Jekk ir-raba' ikun ta' min jaħdmu, dan ma jkunx bidwi fqajjar, ħaddiem li jaqlagħha ta' kull jum u risqha b'għaraq gbinu; imma l-aqwa għani li jista' bħal kieku xejn iħaddem lil min irid minn floku. Il-bidwi li fuqu jien sa nitkellem iġħaddi 'ħajja ta' għaks u tbatija; iżda xi daqqiet jiġi wkoll xi jferrħu. Kieku kelli nitkellem fuq ix-xogħol kollu li ma' tul is-sena l-bidwi jrid itemm bil-għawg u l-ħqir kollu li jiltaqa' miegħu u jbiċċirlu qalbu, kieku ma kienx ikun biż-żejjed għajr ktieb oħxon. Għalhekk nitfa daqqa' ta' għajn fuq fuq biex nuri x'naħseb u għaliex hekk naħseb fuq ħajjet il-bidwi.

Dan il-bniedem iġix fost nies li huma bniedmin bħalu : mhux qalb is-sħab kaħilani u fuqani u sabiħ u x'naf jien fejn bosta drabi jħobb jiddawwar il-ħsieb ta' poëti kollha ħolm ħelu manna; għandna nqisuh ta' li hu mingħajr ma nnaqsulu u anqas inżidulu: jiġifieri, għandna naqraw f'ħajjet il-bidwi dak li hemm tassew. U dan biss nistgħu nagħmluh jekk inħarsu lejħ kif inhu ma' dwarna u nteġħmu xi ftit mill-għamil tiegħu. Naħseb li sa tiġini tajba għax sewwa sew issa qiegħed nilmaħ wieħed mgħaġġel isuq lejn l-għalqa.

Qegħdin fir-rebbiegħa. Mita wieħed iġhid hekk ma baqax fejn jaħsal : ikun qal kollox; għax rebbiegħa għal bosta li ma jaħsbux, tisser kollox ħlewwa, kollox tlellix mill-aqwa bl-ebda ħjel ta' tbatija. Hekk jaħseb biss dak il-bniedem li min għalih f'din id-dinja kollox ward. Imma min għandu għajnejħ biex jara, jista' jikxef is-sewwa. Dak il-fqajjar ta' bidwi li dari jħaffef biex jaħsal fil-lant, jidher ħosbien għall-aħħar; u huwa ħosbien għax jaf bla tmerija ta' xejn li l-għelieqi tiegħu sejrjn jatuh x'jaġħmel hafna, iżjed minn li jiflaħ : għalhekk iħoss jaqta' qalbu. Jaf li hi r-rebbiegħa, li qorob ħsad is-silla u l-għbir tal-widna u hafna xogħol ieħor. Jaf li s-sena s-silla kollha mgħaseb twal, u trid xogħol għal mewt biex tiġborha: mbagħad la darba naqsu l-bhejjem ma tkun iġġib xejn. Dan isewwidlu qalbu lil-bidwi; ma ngħidx li hu jaħdem għal flus biss : imma l-ħajja trid tkun, hu m'ħux anġlu tas-sema u anqas martu b'uliedhom.

Min-naħa l-oħra mbagħad, tul dan il-ħin kollu hu għandu għax jifraħ, għalkemm mhux kull sena tkun bħas-sena. Is-

sbuħija tar-raba' tiegħu, l-iktar mita huma mgħottija bil-ħdura bħal issa, mita ward is-silla donnu jħammad ibħira ta' ħdura u ż-żiffa, mita tinħass, tmewweg il-qamħ li għadu jikber fl-aħjar tiegħu,--il-bidwi jitgħaxxaq b'dan kollu għalkemm, daqqiet l-anqas jaf biex. Huwa jifraħ mita jara dan, imma t-tfikkil li jaqsamlu l-mixi tiegħu fil-ħajja jmewwitlu dan il-ferħ, jew għall-anqas ifallatulu bl-imrar. Hekk jiġrilu fil-ħinijiet kollha tas-sena. Fil-ħarifa jara li għad irid iġħaddi ħafna żmien qabel ma jlaqqat xi haġa x'jaħżen ir-razzett: jara kollox niexef, bla ħajja; u jittkexkex b'din il-wirja kerha. Għax il-bidwi jaf jagħraf ukoll sbuħija minn kruha, jaf jifraħ b'dak li hu tajjeb u jagħli b'dak li hu ikraħ u waħxi, ta' swied il-qalb.

U fis-sajf? Fis-sajf jum xogħol għal bidwi jkun jaf x'inhu biss min joggħod, minn fil-għodu kmieni sa ma' jidlam jaħdem mingħajr ma jehda u jithabat aktarx taħt xemx tisreg u tgħammex l-għajnejn bid-dija u ttalla d-demmi fl-irjus bis-sħana tagħha. Fis-sajf xofftejn il-bidwi, għalkemm xierfin ħafna, mħabba fis-sħana u fil-għabra jitqattbu u jinqasnu. Imma hawn ukoll hu jara l-gid li l-ħedma tiegħu ma tul is-sena tkun swietlu: jara l-ħalel tal-qamħ imħejjijin għad-dries. Jifraħ bil-bhejjem li jcaqalqu qajl qajl kemm jitharku, u jishqu t-terħa. Jifraħ mita jinduna li l-mitbna u l-għarma huma kbar ħafna u b'qalbu mfawwra bil-ħajr iħazzeż salib fuqhom biex Alla jkattarhom u jbierikhom.

U jithenna mita fil-qilla tax-xitwa waqt it-tvenvin tar-riħ u tkarwit tar-raqħad hu jinsab imħaxken fil-kenn tat-tiben, qrib il-matmura, ħdejn barmil tin u bettija mbid u ikel iehor, imdawwar bl-għajjat daħkieni ta' wliedu u bit-bissim ta martu. Imma fost dan il-ferħ xi ħsieb ikraħ iħawwadlu moħħu: jista' ikun li għad jaasal xi żmien ta' għaks u ta' faqar kbir. U jaf ukoll li jekk ma' jħabrikx ma' jkollu xeju xi jwegħedu għas-sena li gejja. B'dan il-ħsieb f'rasu jbakkar fil-għodu, jisma' quddiesa bħal ħalliel, mita jista', u mbaġħad jitlaq għax jaf li għandu ħafna nqix u taqxir u ħart; għalkemm qatta ħafna mis-sajf jagħzaq u jdemmel ir-raba'. Jiddejjaq xi ftit mita jaħseb li jkollu johrog, fuq qalbu jew mhux, f'dak il-bard u l-kesħa kmienija li qegħdin jagħmlu tagħhom šiħ. Minnufih hawn ukoll jaqbzu f'moħħu ħsiebijiet li jfarrgħu: ma' jaħdemx għalih biss, imma għal dawk li jħobb, huma minn huma. Dan il-ħsieb itaffilu t-tbatija li jkun qiegħed igarrab.

Mita, fl-aħħarnett, jingabar fih in-nifsu u jaħseb għal ftit żmien, huwa jintebaħ li ħajtu hija ħajja ta' xogħol u ta' tbatija u ta' faqar ħafna drabi, imma ma' jonqosx minnha l-hena, u li biha jista' jagħmel ħafna gid lil artu: ħajja li tixbaħ l-ewle-nija tal-misserijiet fil-qedem. Jien ukoll hekk naħseb.